



स्वाभिमान हो सब में...



अदिति/Introduction

कुदरत के नियमों का पालन करना और एक-दूसरे पर निर्भर रहना ही इस जीवन की सच्चाई है। जीवन के अंत में हम कुछ भी साथ नहीं ले जाते, इसलिए हमें अपनी यात्रा ऐसी बनानी चाहिए कि कभी अपमान का सामना न करना पड़े। यह कविता जीवन के विभिन्न पहलुओं पर प्रकाश डालती है, जिसमें स्वाभिमान, सादगी और परस्पर निर्भरता के महत्त्व को बताया गया है। व्यक्ति को स्वाभिमान होना चाहिए, लेकिन अभिमान नहीं। अपनी निजता का सम्मान करते हुए हमें कभी गर्व नहीं करना चाहिए।

स्वाभिमान हो सब में लेकिन
रत्ती-भर **अभिमान** न हो,
अपनी निजता बची रहे पर इसका
हमें **गुमान** न हो।

इस दुनिया में आने वाला
कब कुछ लेकर आता है,
या दुनिया से जाने वाला
क्या कुछ लेकर जाता है!



बोध/Conceptual Understanding

- हमें किसका गुमान नहीं होना चाहिए?
- इस दुनिया में आते या जाते समय हम क्या ले जाते हैं?



शब्दार्थ

स्वाभिमान - अपने गौरव या सम्मान को बनाए रखने की भावना
अभिमान - घमंड, अहंकार
गुमान - घमंड की हद तक अति-आत्मविश्वास



शिक्षण संकेत

छात्रों को स्वाभिमान और अभिमान के अंतर के बारे में बताना।

अधिगम उद्देश्य/प्रतिफल

- स्वाभिमान और अभिमान के बीच का अंतर समझाना।
- विनम्र और दूसरों के प्रति सम्मानित भाव रखेंगे।

- परस्पर निर्भरता और सह-अस्तित्व ही समाज की सच्ची खूबसूरती है।



राही ऐसे चलो कि जग में कभी कहीं
अपमान न हो।

एक चक्र चलता रहता है
कुदरत की सीमाओं में,
मौन **चितेरा** रत रहता है
नित अपनी रचनाओं में।

ध्यान रहे उसकी रचना में कोई भी **व्यवधान** न हो।

एक-दूसरे पर निर्भरता
सबकी बनी जरूरत है,
जियो और जीने दो सबको
इस दुनिया की सूरत है।

कौन नहीं चाहेगा जग में उसका ही **अवदान** न हो।
स्वाभिमान हो सब में लेकिन रत्ती-भर अभिमान न हो।

—**कृष्ण बिहारी**



बोध/Conceptual Understanding

- कौन अपनी रचनाओं में व्यस्त रहता है ?
- क्या चीज़ सबकी जरूरत है ?
- रत्ती-भर क्या न हो ?



जीवन मूल्य

हमें सादगी, विनम्रता और स्वाभिमान के साथ जीना चाहिए।



शब्दार्थ

- चितेरा** – एक कलाकार जो चित्रकला करता है
- व्यवधान** – बाधा, रुकावट
- अवदान** – योगदान, प्रदान करना



रचनाकार परिचय

लेखक **कृष्ण बिहारी** का जन्म 29 अगस्त, 1954 को हुआ। अखबार, रेडियो और अध्यापन से संबद्ध। 15 से भी ऊपर कहानी संग्रह, सैकड़ों लेख और आत्मकथा का पहला भाग प्रकाशित। पंद्रह वर्षों से 'निकट' साहित्यिक पत्रिका का संपादन। हिंदी भाषा के प्रचार-प्रसार में योगदान। उत्तर प्रदेश हिंदी संस्थान द्वारा पत्रिका 'निकट' को धर्मयुग सर्जना सम्मान 2021 से सम्मानित किया। इसके अतिरिक्त उ.प्र. हिंदी संस्थान द्वारा ही लेखक को वर्ष 2019 का प्रतिष्ठित 'साहित्य भूषण' सम्मान से भी नवाजा गया। लेखक के कुछ नए संग्रह 2023 में भी प्रकाशित हुए और सराहे गए, जिनमें से प्रमुख हैं- बत्तीस सालों का सफ़र, जीवन की सबसे सड़ रात, अरब दुनिया और मेरी कहानियाँ (दो भागों में) इत्यादि।



अभ्यास (Practice)

(श्रवण, वाचन, पठन, लेखन पर आधारित)

(Based on Listening, Speaking, Reading, Writing Skills)



मेरे मुख से

(Listening and Speaking skill/श्रवण एवं वाचन कौशल)

श्रुतलेख/उच्चारण अभ्यास

(Oral Expressions/मौखिक अभिव्यक्ति)

निम्नलिखित शब्दों का सही उच्चारण कीजिए और उन्हें ध्यान से सुनकर सही-सही लिखिए—

स्वाभिमान, अभिमान, निजता, गुमान, मौन, व्यवधान, निर्भरता, अवदान

निम्नलिखित प्रश्नों के मौखिक उत्तर दीजिए—

1. हमारे जीवन में क्या होना चाहिए और क्या नहीं होना चाहिए?
2. कविता में किसके चक्र का उल्लेख किया गया है?
3. हमें कैसे चलना चाहिए ताकि अपमान न हो?
4. “जियो और जीने दो” का क्या अर्थ है?



मेरी कलम से

(Writing and Reading skill/लेखन एवं पठन कौशल)

निम्नलिखित प्रश्नों के उत्तर अधिकतम दो वाक्यों में लिखिए। (Written Expressions/लेखन अभिव्यक्ति)

1. कविता के अनुसार, स्वाभिमान और अभिमान में क्या अंतर है?
2. लेखक ने अपनी निजता की रक्षा करने की बात क्यों कही है?
3. कविता में वर्णित ‘मौन चितेरा’ कौन है और उसकी रचनाओं में क्या विशेषता है?
4. ‘एक-दूसरे पर निर्भरता सबकी बनी जरूरत है’— इस पंक्ति का भावार्थ बताइए।

दीर्घ उत्तरीय प्रश्न

(VBQ/मूल्यपरक प्रश्न)

5. जीवन में स्वाभिमान का क्या महत्त्व है और इसे कैसे बनाए रखा जा सकता है?

दिए गए प्रश्नों के लिए सही विकल्प चुनिए—

(MCQs/बहुविकल्पीय प्रश्न)

1. कविता के अनुसार, जीवन में किस भावना को महत्त्व दिया गया है?

(क) अभिमान

☐

(ख) स्वाभिमान

☐

(ग) गुमान

☐

(घ) अवदान

☐

2. ‘इस दुनिया में आने वाला’ पंक्ति का क्या अर्थ है?

(क) हम दुनिया में कुछ लेकर आते हैं

☐

(ख) हम दुनिया में कुछ नहीं लेकर आते हैं

☐

(ग) हम दुनिया से कुछ लेकर जाते हैं

☐

(घ) दुनिया हमें कुछ देती है

☐



वर्ण-विच्छेद— किसी शब्द (वर्णों का समूह) को अलग-अलग करके लिखने की प्रक्रिया को वर्ण-विच्छेद कहते हैं।

1. निम्नलिखित शब्दों का वर्ण-विच्छेद कीजिए—

कलम - + + + + +
 दादा - + + +
 किताब - + + + + +
 कहानी - + + + + +
 चतुर - + + + + +

2. निम्नलिखित वाक्यों में से सर्वनाम शब्द छाँटकर लिखिए—

- (क) आजकल आप कहाँ रहते हैं। आप
 (ख) मैं घर जाना चाहती हूँ।
 (ग) मैंने आपसे कहा था वह बीमार है।
 (घ) आजकल यह कुछ नहीं खाता-पीता।
 (ङ) देखो तो कौन आया है।

3. नीचे दिए गए शब्दों के समूह से विजातीय शब्द छाँटकर लिखिए—

- (क) कोयल, चिड़िया, बिच्छू, कौआ बिच्छू
 (ख) कार, भाई, बहिन, पिता
 (ग) चीता, बाघ, तेंदुआ, गाय
 (घ) भैंस, गाय, बकरी, बैल
 (ङ) बस, ट्रक, टेम्पो, हवाई जहाज

4. निम्नलिखित शब्दों के दो-दो पर्यायवाची शब्द लिखिए—

दुनिया -	अभिमान -
अपमान -	सूरत -



प्रयोग/Application



अपने माता-पिता के सहयोग से किसी गरीब, लेकिन स्कूल जाने वाले बच्चे की अपने सामर्थ्य अनुसार सहायता करके अथवा उसकी पढ़ाई से संबंधित कोई वस्तु उसे भेंट कीजिए। यह कार्य करके आपको कैसा महसूस हुआ? उसके बारे में अपने अनुभव लिखिए।



खोजबीन/खोज कर जानें

भारत के पाँच समाज सुधारकों और सामाजिक उत्थान के लिए कार्य करने वालों के नाम पता करके लिखिए। एक-एक पंक्ति में सबके उल्लेखनीय कार्य भी बताइए। प्राप्त जानकारी को कक्षा में अपने सहपाठियों के साथ बाँटिए।



दिमाग के घोड़े दौड़ाओ

दिए गए चित्रों को ध्यान से देखो और इन दोनों एक जैसे लगने वाले चित्रों में पाँच अंतर ढूँढो—



खुद की परख

Self assessment (Emotional Development)

आपको ऐसा क्या-क्या अपने जीवन में अपनाने का प्रयत्न करना चाहिए जो समाज के साथ-साथ हमारे विकास के लिए भी आवश्यक हो ?



भारत के रोचक तथ्य

(Knowledge of India)

मदर टेरेसा ने अपने जीवन को मानवता की सेवा में समर्पित कर दिया और उनकी करुणा और सेवा की भावना ने लाखों लोगों को प्रेरित किया। उनका असली नाम एग्नेस गोंझा बोयोजियू था। उनका जन्म 26 अगस्त, 1910 को मैसिडोनिया में हुआ था। 18 साल की उम्र में उन्होंने नन बनने का निर्णय लिया और आयरलैंड के लोरेटो एबे में शामिल हुईं। 1929 में वे भारत आईं और अपना अधिकांश जीवन कोलकाता में गरीबों और बीमारों की सेवा में बिताया। 1950 में उन्होंने मिशनरीज ऑफ़ चैरिटी की स्थापना की, जो आज भी दुनियाभर में जरूरतमंदों की सेवा कर रहा है। उन्हें 1979 में नोबेल शांति पुरस्कार से सम्मानित किया गया।



मुरझाया फूल

यह मुरझाया हुआ फूल है
इसका हृदय दुखाना मत।
स्वयं बिखरने वाली इसकी
पंखुड़ियाँ बिखराना मत।

गुज़रो अगर पास से इसके
इसे चोट पहुँचाना मत।
जीवन की अंतिम घड़ियों में
देखो, इसे रलाना मत।

अगर हो सके तो ठंडी
बूँदें टपका देना प्यारे!
जल न जाए संतप्त-हृदय
शीतलता ला देना प्यारे!!

—सुभद्रा कुमारी चौहान

